

01/01/2026

## आकाशवाणी ईटानगर

राज्यपाल लेफ्टिनेंट जनरल रिटायर्ड के.टी. परनाइक ने नववर्ष के अवसर पर समस्त राज्य वासियों को हार्दिक शुभकामनाएँ एवं बधाई दी हैं। अपने संदेश में राज्यपाल ने कहा कि वर्ष 2025 अरुणाचल प्रदेश के विकास यात्रा में एक प्रगतिशील एवं उपलब्धियों से भरा अध्याय रहा है। उन्होंने 'एक भारत, श्रेष्ठ भारत' की भावना के साथ आगे बढ़ने तथा विकसित भारत दो हजार सैंतालीस के राष्ट्रीय विज्ञान में सार्थक योगदान देने के संकल्प को और मजबूत करने का आह्वान किया।

000000000000000000000000

राज्यपाल ने बुधवार को चीफ ऑफ डिफेंस स्टाफ जनरल अनिल चौहान के साथ एक बैठक की। बैठक में राष्ट्रीय सुरक्षा से जुड़े महत्वपूर्ण मुद्दों पर, विशेषकर अरुणाचल प्रदेश से संबंधित विषयों पर चर्चा हुई। जिसमें वाइब्रेंट बॉर्डर विलेज प्रोग्राम, अग्निपथ योजना तथा सीमावर्ती क्षेत्रों में सद्भावना परियोजनाओं का क्रियान्वयन शामिल था। सीमा प्रबंधन एवं आतंकवाद विरोधी अभियानों के अपने व्यापक अनुभव के आधार पर राज्यपाल ने संयुक्त कमानों की आवश्यकता तथा भारतीय

सशस्त्र बलों की संचालनात्मक और युद्ध क्षमता को निरंतर सुदृढ़ करने पर बल दिया।

00000000000000000000000000

विदेश मंत्री डॉ. एस. जयशंकर ने बांग्लादेश की पूर्व प्रधानमंत्री खालिदा जिया के अंतिम संस्कार में भारत का प्रतिनिधित्व किया। उन्होंने बांग्लादेश नेशनलिस्ट पार्टी के नेता तारिक रहमान को प्रधानमंत्री नरेंद्र मोदी का शोक संदेश पत्र सौंपा। पत्र में प्रधानमंत्री ने विश्वास व्यक्त किया कि खालिदा जिया के आदर्शों को आगे बढ़ाते हुए श्री रहमान भारत-बांग्लादेश के ऐतिहासिक और गहरे संबंधों को और समृद्ध करने में मार्गदर्शक भूमिका निभाएंगे। वहीं, रक्षा मंत्री राजनाथ सिंह ने आज नई दिल्ली स्थित बांग्लादेश उच्चायोग का दौरा कर शोक पुस्तिका पर हस्ताक्षर करते हुए भारत की गहरी संवेदना व्यक्त की।

00000000000000000000000000

उपमुख्यमंत्री चाउना मेन ने चाउ आताभोल नामचूम को उप पुलिस अधीक्षक यानी डीएसपी के पद पर पदोन्नत होने पर बधाई दी है। साथ ही, अरुणाचल प्रदेश पुलिस के उन इक्तालीस अधिकारियों को भी शुभकामनाएँ दीं, जिन्हें डीएसपी के पद पर पदोन्नति किया गया है। उपमुख्यमंत्री ने आशा व्यक्त की है कि सभी अधिकारी भविष्य में भी साहस, ईमानदारी और पेशेवर उत्कृष्टता के उच्च मानकों को बनाए रखते हुए राज्य की जनता की सेवा करते रहेंगे।

000000000000000000000000

पाकके टाइगर रिज़र्व के अंतर्गत रिल्लोह वन्यजीव रेंज में, रेंज वन अधिकारी तालो दिबो के नेतृत्व में गश्ती दल ने पापुम आरक्षित वन क्षेत्र में अवैध प्रवेश, कैंपिंग, आग जलाना, पेड़ों एवं लकड़ियों की अवैध कटाई के मामलों में पाँच व्यक्तियों को गिरफ्तार किया है। कार्रवाई के दौरान दो पावर चेन साँ, एक मोबाइल फोन, तीन दाओ तथा एक ट्रैक्टर की चाबियाँ जब्त की गई हैं। अपराध की प्रकृति को कंपाउंडेबल मानते हुए, प्रभागीय वन अधिकारी धवन कुमार रावत ने ₹50,000 की जुर्माना राशि ई-ग्रास चालान के माध्यम से मामले का निपटान किया।

000000000000000000000000

राष्ट्रीय तंबाकू नियंत्रण कार्यक्रम - एनटीसीपी तवांग की प्रवर्तन टीम ने हाल ही में तवांग टाउनशिप में शैक्षणिक संस्थानों के समीप तंबाकू उत्पादों की अवैध बिक्री की जाँच हेतु छापेमारी की। निरीक्षण के दौरान 17 दुकानें सिगरेट और अन्य तंबाकू उत्पाद अधिनियम -कोटपा 2003 का उल्लंघन करते हुए पाए गए। नियमों के अनुसार दोषियों के विरुद्ध आवश्यक कार्रवाई की गई तथा दुकानदारों को तंबाकू नियंत्रण कानूनों के पालन के प्रति जागरूक किया गया, ताकि छात्रों और युवाओं को तंबाकू के दुष्प्रभावों से बचाया जा सके।

000000000000000000000000

केंद्र सरकार ने आगामी 1 फरवरी से तंबाकू उत्पादों पर अतिरिक्त उत्पाद शुल्क तथा पान मसाला पर नया उपकर लगाने की अधिसूचना जारी की है। 1 फरवरी से पान मसाला, सिगरेट, तंबाकू और समान उत्पादों पर 40 प्रतिशत जीएसटी लागू होगा, जबकि बीड़ी पर 18 प्रतिशत जीएसटी लगेगा। इसके अतिरिक्त, पान मसाला पर स्वास्थ्य एवं राष्ट्रीय सुरक्षा उपकर लगाया जाएगा, वहीं तंबाकू और संबंधित उत्पादों पर अतिरिक्त उत्पाद शुल्क भी वसूला जाएगा।

000000000000000000000000

लोअर सुबनसिरी जिले में 1 जनवरी 2026 की सुबह लगभग एक बजे दो दशमलव एक तीव्रता का हल्का भूकंप दर्ज किया गया। अब तक किसी प्रकार के जान-माल के नुकसान की कोई सूचना प्राप्त नहीं हुई है। यह क्षेत्र भूकंपीय रूप से संवेदनशील होने के कारण इस तरह के हल्के भूकंप सामान्य हैं।

000000000000000000000000

महिला एवं बाल विकास मंत्रालय, भारत सरकार के तत्वावधान में दोड़मुख स्थित राजीव गांधी विश्वविद्यालय, अपने बोनाफाइड छात्रों के लिए 'बाल विवाह की बुराइयों' विषय पर एक ऑनलाइन कविता प्रतियोगिता आयोजित कर रहा है। कविता जमा करने की अंतिम तिथि आगामी 15 जनवरी 2026 निर्धारित की गई है।

000000000000000000000000

केंद्र सरकार ने चार नई श्रम संहिताओं के मसौदा नियम अधिसूचित कर दिए हैं जिनमें, वेतन संहिता, 2019, औद्योगिक संबंध संहिता, 2020, सामाजिक सुरक्षा संहिता, 2020 तथा व्यावसायिक सुरक्षा, स्वास्थ्य एवं कार्य परिस्थितियाँ संहिता, 2020 शामिल है। इन मसौदा नियमों को सार्वजनिक परामर्श के लिए जारी किया गया है। हितधारकों से 45 दिनों के भीतर आपत्तियाँ और सुझाव आमंत्रित किए गए हैं।

000000000000000000000000